


KT-trygdarpolitikkur hjá Fróðskaparssetri Føroya

Útgáva	Dagfesting	Góðkent hevur	Undirskrift
2.5	16/6/2023	Martin Zachariasen, rektari	



1. Endamálið við trygdarpolitikkinum

Fróðskaparsetur Føroya (hereftir nevnt Setrið) er ein útbúgvingar- og granskingarstovnur, har ein avgerandi partur av dagliga virkseminum er knýttur at KT-nýtslu og viðgerð av upplýsingum, undir hesum persónupplýsingar. Tað er sera umráðandi, at øll, ið viðgera upplýsingar, sum eru latnar í trúnaði, eru vitandi um, hvat verður væntað av teimum, hvør uppgávan er, og at viðgerðin er gjørd í trúnaði.

Setrið vil vera ein stovnur, har allar KT-skipanir eru tíðarhóskandi og álitandi. KT-trygd merkir, at alt tilfeingið verður vart væl og virðiliga, og at regluligt eftirlit er við øllum skipanum.

Setrið vil, at allar skipanir skulu lúka øll lógarkrøv um KT-trygd. KT-trygdin skal tryggja stovnin móti hóttanum av náttúru-, menniska- og tekniskum ávum.

1.1 Gildisøki

KT-trygdarpolitikkurin er galdandi fyri øll, sum nýta KT-útgerð hjá Setrinum, og fyri alt brúk av KT-útgerð á Setrinum, utan mun til hvør eiger útgerðina. Skal trygdin vera nøktandi, er neyðugt, at allir einstaklingar, sum nýta KT-tilfeingið á Setrinum, eru vitandi um og halda KT-trygdarpolitikkin. Tað merkir, at eingin er undantíkin at fylgja trygdarkrøvunum. Allir brúkarar skulu kenna og skilja grundleggjandi reglur fyri KT-trygd og möguligar avleiðingar, um brot verða gjørd á reglurnar.

2 Málsetningur fyri KT-trygd

Trygdararbeiðið er bygt á trý grundleggjandi trygdarkrøv, sum eru:

- Trúnaður:** at upplýsingar einans eru atkomuligar hjá teimum, sum skulu hava atgongd til tær.
- Rættleiki:** at upplýsingar eru rættar og fullfiggjaðar, og at KT-skipanir virka, sum tær skulu.
- Atgeingi:** at skipanir eru tøkar, og at einans góðkendir brúkarar hava atgongd til upplýsingar, tá teir hava tørv á teimum.

Hesi mál skulu skiljast sum ein ætlanaryvirlysing um stovnan av einum hóskandi trygdarstøði, sum lutvíst skal tryggja virðing fyri lögarkrøvum, og lutvíst er fastlagt eftir eini váða- og kostnaðarmeting. Setrið vil sum minstakrav liva upp til tey grundleggjandi krøvini í ISO 27001 um bestu siðvenju innan KT-trygd.

Tænastuveitarar og uttanhyrés ráðgevarar hjá Setrinum skulu hava sama trygdarstig sum Setrið, ella hægri trygdarstig enn Setrið. Hetta verður ásett við dátuviðgerðaravtalum ella øðrum tænastuavtalum.



Gjøgnumgongin av meginreglunum í komandi parti skal skiljast sum ein nágreining av tí, vit kalla eitt hóskandi trygdarstøði.

2.1 Trúnaður

Trúnaður: at upplýsingar einans eru atkomuligar hjá teimum, sum skulu hava atgongd til tær.

Í viðgerðini av persónupplýsingum hjá lesandi og starvsfólkum kann roknast við, at talan er um bæði vanligar og eisini viðkvæmar persónupplýsingar. Starvsfólk, ið viðgera persónupplýsingarnar, eru undirløgd krøvni um tagnarskyldu.

Fróðskaparsetrið hevur eftirlit við lesandi og starvsfólk í tráð við galdandi lóggávu. Hesi eftirlit eru ávísir loggar av virksemi á neti stovnsins, goymsla av skjølum og vakmyndatól á skeltaðum støðum. Tilfar frá loggum verður nýtt í samsvari við uppgávur so sum at finna brot á KT-trygdina. Vakmyndatól eru sett upp á útvald støð fyrir at økja um trygdina og verja ognirnar, sum Setrið eigur ella varðar av.

2.2 Rættleiki

Rættleiki: at upplýsingar eru rættar og fullfiggjaðar, og at KT-skipanir virka, sum tær skulu.

Fyri at verja álitið á, at persónupplýsingarnar/skrásetingarnar eru rættar, skal skrásetingen endurspeglá veruleikan við serligum atliti at rættstundis stovning, dagføring og striking av upplýsingum, tá brúk ikki er fyrir hesum longur.

Starvsfólk hava skyldu at rætta ella gera vart við möguligar feilir, sum tey verða varug við. Deildarleiðslan hevur ábyrgd av at skipa kunning og vegleiðing til starvsfólkini, sum tryggjar rætta og trygga viðgerð av persónupplýsingum. Vegleiðingin skal mennast og lagast til galdandi mannagongd og arbeiðslag.

Fyri at tryggja at KT-skipanirnar hjá Setrinum virka sum ætlað, skulu metingar av dygd og rættleika av dátum frá rakstrarskipanum gerast við regluligum millumbili.

2.3 Atgeingi

Atgeingi: at skipanir eru tøkar, og at einans góðkendir brúkarar hava atgongd til upplýsingar, tá teir hava tørv á teimum.

Fyri at tryggja rætta atgongd til rættar persónar skal eftirlit skipast, sum tryggjar, at neyðugar upplýsingar altið eru atkomuligar til ásett og tilætlað arbeiði.

Eingin skal hava atgongd til fleiri persónupplýsingar, enn tey hava fyri neyðini fyri at gera sítt arbeiði.

Øll KT-útgerð, t.d. bygningar, KT-rúm, tólbúnaður, ritbúnaður, dátur og dátumiðlar, skal verjast móti ikki loyvdari atgongd. Til tess at røkka hesum máli verða eftirlitsskipanir brúktar, sum, umframt at hava eftirlit við atgongd, eisini ávara trygdareftirlitsfólk og kunnu umvegis logg vera grundarlag undir eini möguligari kanning av loggum, atgongd o.s.fr.



3 Meginreglur

Á Setrinum er ein trygdarnevnd, ið er mannað av umboðum frá öllum deildum. Uppgávan hjá trygdarnevndini er millum annað at ráðleggja, leiða og samskipa öll tiltök og arbeiði, sum hava týdning fyrir trygdararbeiðið á Fróðskaparsetrinum, og at hava eftirlit við teimum. Trygdarnevndin skal kunnast um yvirskipað KT-trygdarviðurskifti, meðan ein serfrøðingabólkur á Setrinum skal viðgera trygdarteknisk viðurskifti.

3.1 Leiðsluviðurskifti

Ein og hvør persónur á Setrinum hevur samábyrgd av KT-trygdini, og at persónupplýsingar verða viðgjørðar eftir galdandi lög, reglum og mannagongdum. Rektari Setursins hevur hövuðsábyrgdina av KT-trygdini, og tað er rektarin, sum hevur ábyrgdina av at tryggja, at KT-trygdarpolitikkurin verður fylgdur. Rektarin hevur trygdarnevndina og serfrøðingabólkin afturat sær. Setursleiðslan skal endurskoða KT-trygdarpolitikkin hvørt ár.

3.2 Virkissundurskiljing

Reglur fyrir virkissundurskiljing (segmentering) verða uppsettar, tí hetta er ein grundleggjandi fortreyt fyrir at fyribyrgja og avmarka avleiðingar, sum stava frá feilum, óhappum ella tilvitaðum, sannprógvuðum, negativum virki, sum er elvt av einstaklingum.

3.3 Óheft av lykilpersónum

Miðað verður eftir, at skipanir skulu vera óheftar av einstaklingum. Hetta verður gjørt við at seta tiltaksfólk fyrir tey starvsfólk, sum eru einsamøll um at rökja serøki ella skipanir, ið eru av stórum týdningi fyrir Setrið. Harafturat skal skjalatilfar til hesi øki áhaldandi dagførast og mennast.

4 Rakstrartrygd

4.1 Rakstrarórógv

Rakstrarórógv skal fyribyrgjast mest möguliga við:

- fyribyrgjandi tiltökum, m.a. mannagongdum fyrir góðskutrygging, stýring av broytingum og viðlíkahaldi av skjalatilfari
- vandamálshandfaring, m.a. mannagongdum fyrir skaðarætting, útbreiðslu, umbeining ella tilíkum á ein slíkan hátt, at ikki verður farið út um avtalaða atgongd
- regluligum trygdaravriti, ið verður tikið hvønn dag, so dátur skjótt kunnu endurskapast og harvið fyribyrgja möguligum rakstrarórógví

Tá broytingar skulu gerast í skipanum, skal fyrivarni takast, so at rakstardáttur ikki verða órógváðar ella verða atkomuligar fyrir óviðkomandi.



4.2 Fráboðan

Øll brot á trygdina skulu fráboðast sambært galdundinni mannagongdum á Setrinum. Vanliga verður fráboðað beinleiðis til KT-deildina ella umvegis nærmasta leiðara. Harumframt skal frágreiðing um hesar hendingar latast setursleiðsluni og trygdarnevndini.

4.3 Stórskaðaumstøður

Roynt verður at sleppa undan stórskaða, sum stendst av skammlopi, eldi ella vatni, við at hava eina væl tilrættislagda fysiska trygd og eftirlit við bygningum, tøkniligum innleggjum og KT-útbúnaði. Ein váðakanning skal gerast, og út frá metingini av váða samanborið við útreiðslur til trygd verður støddin á tilbúgvíngini ásett.

Tað skal vera ein tilbúgvíngaráætlun fyri:

- tiltøk at avmarka skaðan
- íverksetan av eini fyribilsloysn
- íverksetan av varandi loysnini aftur

men bert fyri tær neyðstøður, sum av leiðslu Setursins eru mettar at vera vandamíklar sambært váðakanningini.

Fyri at tilbúgvíngaráætlanirnar kunnu virka sum ætlað, mugu fylgjandi fortreytir vera loknar:

- Tilbúgvíngaráætlanirnar skulu javnan dagførast og roynast í minsta lagi eina ferð um árið.
- Eykaútbúnaður skal hýsast í einum øðrum brandøki enn har, tann útbúnaður, sum er í rakstri, er.
- Trygdaravrit skulu goymast á øðrum øki enn upprunatilfarið, soleiðis at tey ikki farast, um stórskaði er.

Setursleiðslan skal endurskoða og staðfesta KT-trygdarpolitikkin árliga, og rektarin skal undirskriva hann. Á forsíðuni á hesum skjali sæst útgáva, dagfesting og undirskrift hjá rektara.

Galdandi útgáva skal altíð liggja tøk á almennu heimasíðu Setursins.